

లోవెలుగు

తెనాలి నుంచీ నరసమ్మ ఉత్తరం రాయించింది... ఉన్నపళంగా వోసారి వొచ్చిపోమ్మని.

బ్రహ్మానందం పెదనాన్నని గురించి నా అభిప్రాయాల లెక్కలు నరసమ్మ దగ్గర ఉన్నాయి. ఇది నాకు తెలుసు. అయినా, ఆవిడ నాకు ఉత్తరం రాయించిందంటే ఆశ్చర్యం వేసింది.

“వెళ్లిరండి, విషయం తెలుస్తుంది” అంది రమ.

పదిహేనేళ్ల తర్వాత... మళ్లీ నేను తెనాలికి బయల్దేరాను. కరెవరం వంతెన; ఐతా నగర్; పడవల కాలువ, పంట కాలువ, పెదరావూరు రోడ్డు, గాంధీచౌక్, కాలేజీ భవనాలు... అన్నీ నా చిన్నప్పటి విహార స్థలాలు... కళ్లలో మెదిలి, ఆలోచనల్లో కదిలి... మనస్సును చిత్రమైన అనుభూతికి గురిచేసివై.

బస్సు ముందుకు పోతోంది. నా ఆలోచన వెనక్కు నడిచింది.

బ్రహ్మానందంగారు మా నాన్నకి అన్న. పదిహేనేళ్లక్రితం అరవయ్యోఏట నాన్న పోయారు. ఆయనకీ ఈయనకీ మధ్యన నాకోమేనత్త వుంది. ఆలెఖిన బ్రహ్మానందంగారి వయస్సు ఇప్పుడు సుమారు ఎకబై పైమాటే. వాళ్లు... నలుగురు అన్నదమ్ములూ, ఐదుగురు అప్పచెల్లెళ్లూ.

బ్రహ్మానందం పెదనాన్నకి ఎనిమిది మంది కొడుకులు, ఒక్కతే ఆడపిల్ల. మా నాన్నకేమో నేనొళ్ళణ్ణీ ఒకే వొక్క నలుసుని.

తన సంతానం, కోడళ్లూ, అల్లుడూ, మనుమలూ, మనుమరాండ్రూ, మేనల్లుళ్లూ వాళ్ల భార్యాబిడ్డలూ, మేనకోడల్లూ వాళ్ల భర్తలూ, వీళ్లందరకూ నా గుజ్జా...అంతా కలిసి ఆయనదో పెద్ద బలగం. సంపదకీ కొదవేం లేదు. తండ్రి ఆస్తిని పాతికెకరాల చొప్పున పంచుకున్నారు, అన్నదమ్ములు.

బ్రహ్మనందంగారు ఆ కాలంలో స్వాతంత్ర్యోద్యమంలో తిరిగేరు; లాఠీ దెబ్బలు తిన్నారు; ఊళ్లు పట్టుక తిరిగారు; జైలు సంగతి సరేసరి.

దేశానికి స్వాతంత్ర్యం వచ్చింది. అది ఆయన కొడుకులకీ స్వాతంత్ర్యాన్నిచ్చింది. ఆయనకు మాత్రం ఆ 'ఫలం' దక్కలేదు.

వెనక్కి తిరిగి చూసుకునే సరికి... సున్నకు సున్న హాల్లికి హాల్లి అన్నట్లయింది... ఆయన ఆర్థిక పరిస్థితి. భార్య పోయింది. ఆడపిల్ల పెళ్లి ఎప్పుడో అయిపోయి ఉండటం... 'గుడ్డిలో మెల్ల' అనిపించింది, ఆస్థితిలో.

బస్సు ఏదో వూళ్లో ఆగింది. రోడ్డుపక్కనే ఇళ్లు... ఇసిరేసిన పిండి గోళ్ళిల్లా. గుడిలో గంటల శబ్దం వినిపిస్తోంది.

నా పక్కగా కూర్చున్న వ్యక్తుల్లో ఒకతను అంటున్నాడు, "ఓడలు బండ్లు కావడం, బండ్లు ఓడలు కావడం సహజం. ఎన్ని సంసారాలు చూశ్లేదు గనుక?!"

బస్సు కదిలింది. నా ఆలోచనా సాగింది.

బ్రహ్మనందం పెదనాన్న కొత్త జీవితం ప్రారంభించాడు. కొత్త రెక్కలు తొడుక్కున్నాడు. అయినా వాళ్లందరి నుంచీ దూరంగా జరిగిపోయాడు.

అప్పటి వరకూ జీవితంతో పట్టిన కుస్తీ పట్లతో ఆయన అలసిపోయి కూలబడతారనుకున్నవాళ్లంతా నోళ్లప్పగించి చూస్తూ వుండిపోయారు.

అంటు గట్టిన కొమ్మలా, నరసమ్మ ఆయనజీవితంలోకి ప్రవేశించింది.

నరసమ్మని తెచ్చుకున్నాడని కొందరూ, కాదు నరసమ్మే వచ్చిందని కొందరూ అనుకున్నారు. ఆమెది ఆయన కులం కాదని తెలుసుకున్నారు గాని, ఎక్కణ్ణుంచి వచ్చిందో మాత్రం ఆచూకీ దొరకలేదు వాళ్లకి.

ఆయన ఓ చిన్న హోటల్ ప్రారంభించాడు. దానికి ఆయన యజమాని, ఆయనే వంటవాడు. నరసమ్మ సర్వరూ, క్షీనరూ అయింది.

మా వూరి వాళ్లకి అదొక వింత, విద్వారం అయింది. క్షణంలో బ్రహ్మనందంగారు వలపు కథకి నాయకుడైపోయాడు. అందులోనూ మా పినపాడు

విహంగ కథలు

టౌనుకు విసిరేసినట్లు వుండేదేమో... ఆయన వ్యవహారం జనం నోళ్ళల్లో బాగానే నానుతూవుండేది.

సాటి వాళ్ళల్లో కానిపనిచేశాడనీ, పిల్లలకు లోకువైపోయాడని... చాలా మంది చెవులు కొరుక్కున్నారు. ఆయన సంతానం సంగతి చెప్పేదేముంది... మొహాన్నే ఆయన్ని చీకాట్టి... తొలగిపోయేరు.

తమకోసం తాము ఏడ్చుకుంటూ, తమకోసం తాము నవ్వుకుంటూ... ఒకరి గుండెల్లో ఒకరు కాపురముంటూ వో పదేళ్లు బరువుగా కాలం గడిపేరు; నరసమ్మా ఆయనా.

నాణెం రెండోవైపుది పై చెయ్యి అయింది.

స్వంతానికి అందమైన విశాలమైన మేడని పట్నంలో కొన్నారు ఆయన. ఆతరువాత, మరో ఐదేళ్లయ్యేసరికి వరద గోదావరిలా ఆయన్ని ముంచేసింది... సిరి.

జనం ఆయన్ని గౌరవంగా సంబోదించడం మొదలెట్టేరు. ఈగలన్నీ దగ్గరైనాయి. సంతానమంతా ఆయనముందు అణకువగా ప్రవర్తించగలమనే హామీనిస్తున్నట్టు కావలించుకో చూసేరు.

కానీ, ఈగల్ని దగ్గర కానీయలేదు ఆయన. నలుగురిలోనూ పెద్ద వ్యవహార వేత్తగా మారేడు.

బస్సు కోదాడలో ఆగింది. కాఫీలకీ, భోజనాలకీ స్టాప్ అది. నేనూ దిగేను.

వాతావరణంలో చీకటి పరచుకుంది. దూరం నుంచీ వివరంలేని సవ్యళ్లు వినిపిస్తున్నాయి. బస్టాండు మూలకి నడిచేను... ఆవరణలో.

జుట్టుపట్టుకొని భార్యని కొట్టున్నాడు.. వో నడివయస్సు ఆసామీ. చాలామంది ఆ వినోదపు ప్రదర్శనని చూస్తూ నిలబడ్డారు. పేకాటకు డబ్బుకోసం పెళ్లాన్ని చావబాదుతున్నట్ట ఆ పెద్దమనిషి. ఆమె కూలి చేస్తుంది.

చన్నీళ్లు మొహాన్న చల్లినట్లయింది నాకు. తిరిగొచ్చి బస్లో కూలబడ్డాను.

బస్ బయల్దేరింది.

మా నాన్నది మంకు స్వభావం. నోటి దురుసు ఎక్కువ. ఏటికితోడు నడి వయస్సులోవుండగా ఎవరో ఒక ఆశని ఆయన బుర్రలోకి ఎక్కించారు... ధనయోగం వుందని. ఆయన పేకాటకు దాసుడైనాడు. కొండలాంటి జీవితమే గడిపేడు. ఏటికో కోటికో తప్ప ఏనాడు ఇంటిపట్టున వుండేవాడు కాదు. ఎప్పుడూ క్లబ్ లోనో, డెస్ లోనో కాలం గడిచిపోయేది. టిఫిన్, కాఫీలూ కారియర్, సిగరెట్లతోనే ఆయన బ్రతుకు తెల్లారిపోయింది.

వెరిదానిలా అత్తవారింటికి వచ్చి వెరిదానిలాగానే రోజులు వెళ్లమార్చింది అమ్మ. నాన్నముందు ఏడ్చింది; మొత్తుకుంది. తలబాదుకుంది. ఆయన ప్రవర్తనలో మార్పులేదు. ఆమె ఎడారి జీవితానికి నేనే ఒయాసిస్సుని. ఆయన పోయిన తరువాత అమ్మకు కుటుంబిషనే ఆధారమైంది.

బ్రహ్మానందం పెదనాన్న పట్ల నా వైముఖ్యానికి కారణం వెతుక్కోవాలంటే చాలా వెనక్కు వెళ్లక తప్పదు.

అప్పట్లో నేను నాలుగో తరగతో ఏదో చదువుతున్నాను. మా స్కూలు ఆటస్థలం పక్కగా వాళ్ల ఇల్లు. ఓరోజు సాయంత్రం నేను ఆటల్లో అలసిపోయి మంచినీళ్ల కోసం వాళ్లింటికి వెళ్లాను. నాతోపాటు నా మిత్రుడు విరల్ కూడా వచ్చాడు. అప్పట్లో వాళ్లుంటున్నది, వో పాత కొంపలోనే, నిజానికి అది కొట్టడి లాంటిది. కప్పునిండా కంతలు. నేను వెళ్లేటప్పటికీ కుంపట్లో మొక్కజొన్న కండెలు కాలుస్తోంది... నరసమ్మ లోవాకిలి నిలబడ్డాడు విరల్. నాపుస్తకాల దొంతర అతని చేతికిచ్చి... నేను లోపలికి వెళ్లి మంచినీళ్లు అడిగేను. నరసమ్మ ఇచ్చింది. విరల్ నీ అడిగింది. వాడు కావాలన్నట్టు తలవూపేడు. ఆమె మరో గ్లాసుతో నీళ్లు తెచ్చి వాడికిచ్చింది. ఇద్దరమూ నీళ్లు తాగి వస్తుంటే ఆమె మళ్లీ పిలిచింది. మేము ఆగేము. ఒక కండెను తుంచి చెరో సగమూ మాచేతుల్లో పెట్టింది. ఆమె చూపుల్లో అదో తృప్తి. ఆరాత్రి ... మా యింటికొచ్చి పెద్ద రాద్ధాంతం మొదలెట్టాడు బ్రహ్మానందం పెదనాన్న. తన బౌండు పుస్తకమేదో నేనుదొంగిలించుకొచ్చానట. అందులో ఆయన

హోటల్ లెక్కలున్నాయట. నాకేమీ తెలియదని నేను బెరుగ్గా సమాధానం చెప్పేను. నా మెతక తనం, బెరుకు బహుశా ఆయన నమ్మకాన్ని మరింత రూఢీ చేశాయి కాటోలు. నాలుగు అంటించాడు. అమ్మేమో నా కళ్లలోకి చూస్తూ “చెప్పునాన్నా... ఎక్కడ పెట్టావో చెప్పు. ఇచ్చేసేయ్” అంటోంది. నాకేమో లోపల కోపం, కసి. అన్యాయంగా నన్ను కొడతాడేమా అని రోషం. నాకు తెలీదని గట్టిగా అరిచేను. వో అర్థగంట తరువాత ఆయన బూతులు తిడుతూ వెళ్లిపోయాడు. నాగుండెల్లో ఒక విషపు బాణం గుచ్చినట్లయింది. ఆ పుస్తకాన్ని విరల్ పట్టుకపోయాడని మర్నాడు తేలింది. మనస్సు విరిగిపోవడమంటే ఇదే అని పెద్దయిన తరువాత తెలుసుకున్నాను.

బస్లోనుంచి పక్కకు చూశాను. బస్సు వంతెన దాటుతోంది. వంతెన క్రిందుగా కాలవ. నీళ్లు జలజలా పారుతున్నై.

శివరాత్రికి అమ్మా నేను సంఘం జాగర్లమూడి వెళ్లాము. స్నానాలు చేసుకొని దేవుణ్ణి చూసి గుడి ఆవరణ దాటి బయటికొచ్చాం. అన్నీ అంగళ్లు. చెక్కబొమ్మలు, గాజులు, దువ్వెనలు, అద్దాలు, కుండలు, చాటలు, వినసకర్రలూ, చిలకలపూడి నగలూ, వాటి పక్కగా చెరకు గడలూ, మంచం మిఠాయిలూ, ఐస్క్రీమూ, పీచు మిఠాయి... అన్నీ నాకు అందని ద్రాక్షపళ్లు; దైన్యాన్ని కళ్లల్లోనూ, ఆశని గుటకల్లోనూ తొక్కిపెట్టి అవన్నీ చూస్తున్నాను. అమ్మ నాప్రక్కగా నడుస్తోంది. “ఒరేయ్ రాజీగా” అన్నపిలుపుకు ప్రక్కకి చూస్తూ ఆగేము. మా పెదనాన్న. ఆయన ఇడ్డీలూ ఉప్పా కొట్టుపెట్టేడు. ఆయన పక్కగా నరసమ్మ. ఆకులో ఇడ్డీలు పెట్టి ఎవరికో అందిస్తోంది. ఆయన మా అమ్మతో అన్నాడు, “వీణ్ణిక్కడ వుంచిపో. రాత్రికి మాతో వస్తాడు. జనం బాగా వచ్చారు. బేరం బాగానే వుండేట్టుంది. గ్లాసులు తియ్యడానికన్నా ఉపయోగపడతాడు.” వెంటనే నా వైపు చూసి, “ఏరా, ఇడ్డీ తిని ఇక్కడేవుండు” అన్నాడు. నేను రక్కున సమాధానం చెప్పేను. “నీ ముష్టి నాకేం అక్కర్లేదు. నేను వుండను” గబగబా ముందుకు వెళ్లిపోయాను. ఆయన చిరాకు పడుతూ అమ్మతో అంటున్నాడు, “అయ్యలగానే వర్తి పెంకి ఘటం. ఆ తలబిరుసుతనం చూడు.” నేను ముందుకు నడిచి మలుపు తిరిగేసరికి, తన కొట్టు వెనగ్గా... గుడి ప్రహారీకి

కొట్లకీ మధ్యగా నరసమ్మ నుంచుని వుంది. ఏమీ మాట్లాడకుండా నా చేతిని తన చేతుల్లోకి తీసుకుని గుప్పెట్లో అర్థరూపాయి నాణెం వుంచింది. ఆమె కళ్లల్లో అదో తృప్తి! వెనక్కి తిరిగి గబగబా అడుగులు వేసుకుంటూ వెళ్లిపోయింది. అమ్మ వచ్చేసింది. వేరే హోటల్లో పులిహోర పెట్టించింది. చెరకుగడ కొన్నది. నేను కొండెక్కినంత సంబరపడ్డాను. పన్నెండవుతుండగా ఇంటిదారి పట్టేము. నరసమ్మ ఇచ్చిన అర్థరూపాయి నా రేకుపెట్టెలో పడేశాను.

నాకు ఇప్పటికీ బాగా గుర్తు. ఆ తర్వాత చాలాకాలానికి ఏదో పెళ్లిలో కలిశాం... నేనూ పెదనాన్నా. అందరూ ఆయనపట్ల ప్రత్యేక శ్రద్ధ చూపిస్తూ, మెచ్చుకోలు గౌరవంతో, అడుగులకు మడుగులొత్తుతూ తిరుగుతున్నారు. నాకా వాతావరణమంతా కృతకంగా అగుపించింది. అందరి మొహాల్లోకీ పరీక్షగా చూశాను. అంతా ఆత్మవంచన, కపట నాటకం. ఆ నాటకంలో ఆయన సంతానమూ ముఖ్య పాత్రధారులు కావడం నాకు మరీ ఆశ్చర్యాన్ని కలిగించింది. భోజనాల దగ్గర... అన్నం పక్కం పట్టుకున్నాడు ఆయన... వడ్డనకు. ఆయన పెద్దకొడుకు గబగబా వచ్చి పళ్లెన్ని లాక్కుంటూ ఆయన్ని వారిస్తున్నాడు. “ఫర్వాలేదు. నాకు బాగా అలవాటైన పనే ఇది” అని ఆయన ముందుకు సాగుతున్నాడు. వాళ్లిద్దర్నీ చూస్తూ నేను తక్కున అన్నాను... ఆయన్ని వుద్దేశించి... “అన్నయ్య శ్రద్ధంతా నీ మీద కాదులే పెదనాన్నా... నీ డబ్బుమీద. పాప, మహా కష్టపడిపోతున్నాడు. పక్కం ఇచ్చేసి హాయిగా కూర్చోరాదా?” అన్నాను. ఆయన నావైపు ఆదోలా చూశాడు. ఆయన కుమారరత్నం మిరి మిరి చూశాడు. ఆతరువాత కొంతసేపటికి... పందిట్లో కూర్చుని తాంబూలం వేసుకుంటూ... మా అమ్మతో చెప్పేడు ఆయన, “నీ కొడుక్కి గీరతోపాటు అతి తెలివీ బాగానే వస్తోంది” అని. నేనూ దగ్గర్లోనేవున్నాను... ఏదో పత్రిక తిరగేస్తూ. “చూశావా?” అన్నట్టు అమ్మ నాకేసి చూపులు మరల్చింది.

బస్సు విజయవాడ వచ్చేసింది.

మా నాన్న పోయింది... విజయవాడలోనే. ఆయన్ని మా వూరికి తీసుకువెళ్లడం, శవదహనం... ఆ దృశ్యాలన్నీ నా కళ్లముందు మెదిలివై. అప్పుడు

నేను బియ్యే మొదటి సంవత్సరంలో వున్నాను. ఒక నెలలో స్పెషల్ ఫీజులూ, టరమ్ ఫీజు వాకేసారి చెల్లించాల్సి వచ్చింది. అమ్మా, నేనూ ఏం చెయ్యాలో తెలీక దిక్కులు చూస్తున్న సమయం. ఎన్ని ప్రయత్నాలు చేసినా ఫలించలేదు. చివరకి అమ్మ బ్రహ్మానందం పెదనాన్నని చూపింది. నేను సుతరామూ యిష్టపడలేదు మొదట్లో. కానీ అమ్మ ఎంతో నచ్చచెప్పింది. నా భవిష్యత్తు గురించి తనకున్న ఆశల్ని వల్లించింది. నేను అంగీకార సూచనగా మౌనంగా వుండిపోయాను. మేమిద్దరమూ పెదనాన్న యింటికి వెళ్లేం. నరసమ్మ మమ్మల్ని చాలా సాదరంగానే ఆహ్వానించింది. ఆయనా సావున్నాడు.... యింట్లో. అడ్డు వస్తున్న అభిమానాన్ని పక్కకు నెట్టి... చాలా బిడియంతో... ఆ విషయం ప్రస్తావించి వూరుకుంది అమ్మ. ఆయన తన వుపన్యాసం మొదలెట్టాడు. నేను నేల చూపులు చూస్తూ వింటో కూర్చున్నాను. దానంతటి సారాంశం... జీవితంలో కష్టపడి పైకిరావాలనీ; ఇతరుల వద్ద చేయి సాచకూడదనీనూ; మధ్య మధ్యలో తన అనుభవాల్ని గుర్తు చేశాడు ఆయన. నీతీ నిజాయితీగా బతకాల్సిన ఆవశ్యకత గురించీ గట్టిగానే హెచ్చరిక చేశాడు. నాకూ రోషంగానూ, ఉక్రోషంగానూ వుంది. అమ్మకళ్లలో సందేహం వున్నా; రవ్వంత ఆశల ఛాయలూ వున్నై. చివరికి ఆయన మొండిచెయ్యి చూపుతున్నాడనీ, ఆ విషయాన్ని ఆయన చెప్పక చెప్తున్నాడనీ అర్థమైంది నాకు. ఉండబట్టలేక అడిగేను, “మీరు చెప్పిందంతా బాగానే వుంది. గుర్రమూ నాదా కథలూ, చెట్టూ విత్తనం వ్యవహారంలా మాట్లాడుతున్నారు మీరు. ముందు నే నీ చదువు పూర్తి చెయ్యాలి గదా... ఆనక ఎలా బతికినా? పైగా నాదొక చిన్న సందేహం. నీతీ నిజాయితీల గురించి ఇన్ని కబుర్లు చెప్పారు గదా... మీరు మూడు పైసలు గిట్టే ఇడ్లీని పదిహేను పైసలకి అమ్మడం న్యాయమేనంటారా? ఇది దోపిడీ కాదూ?” నా ప్రశ్నకు ప్రక్కనే ఫిరంగి పేలినట్లు ఉలిక్కిపడ్డాడు ఆయన. క్షణాల్లో తేరుకుని, “చొప్పదంటు ప్రశ్నలంటే ఇవే. చిన్నంతరం పెద్దంతరం లేకుండా, చూశావా, నీ కొడుకు ప్రశ్నలు?” అని అమ్మతో గసురుకున్నాడు. మా అమ్మ నా ప్రవర్తనకి కించపడ్డట్టు పక్కకి తప్పుకుంది. మేము తిరిగి వచ్చేశాం. తనంటే నాకున్న అభిప్రాయాలన్నిటికీ... ఈ సంఘటన...

ముక్తాయంపుగా తోచిఉండాలని నా అంచనా.

ఆ తర్వాత మళ్ళీ ఆయన్ని నేను కలవలేదు. బియ్యే ఆపి ఉద్యోగంలో పడటం; అమ్మ మరణం, రమతో పెళ్లి, పిల్లలు; సంసారం జంఝాటం, హైదరాబాద్ నగర యాంత్రిక జీవనం... సాగిపోతోంది.

బస్ తెనాలికి వచ్చేసింది.

కళకళలాడే కొత్త బస్స్టాండు, చాలా ఎత్తు ఎదిగిన రోడ్లు; కాలవలకు అటూ ఇటూ పిట్టగోడలూ మారాలని ప్రయత్నం చేస్తూ మారలేకపోతున్న మధ్యతరగతి వాడిలా వుంది మా వూరు. చిత్రమైన అనుభూతికి లోనయ్యింది మనస్సు.

నేను ఇంటికి వెళ్లేసరికే బ్రహ్మానందంగారు ఇహలోకంనుంచి వెళ్లి పోయారు. క్రితం రాత్రి ఆయన అసువులు వీడారు.

ఆయన సంతానం... కోడళ్ళూ, అల్లుడూ అంతా అక్కడ చేరివుంది. శవదహనానికి ఏర్పాట్ల గురించి ఎవరూ పట్టించుకోవడంలేదు. అంతా ఏవో తర్జనభర్జనల్లో మునిగివున్నారు.

గోడవారగా కూర్చున్న నరసమ్మ నన్ను చూసి లేచి వచ్చింది. నేనూ ఆవిడా వసారా మెట్ల మీద కూర్చున్నాం.

“వారం రోజుల క్రితం ఆయన మంచాన పడ్డారు. ఈ వారం రోజులూ ఆయన ఎంత బాధపడ్డారో...” నరసమ్మ గొంతు పూడుకపోయింది. చీరచెంగుతో కళ్ళొత్తుకుంది. మాటలు పెగల్చుకుని చెప్పింది, “నిన్ను చూడాలి, పిలిపించమన్నారు.” ఆలస్యమైంది. చూపులు దక్కలేదు.

ఆయన కొడుకులూ, కూతుళ్ళూ మా కేసి చూసి మొహాలు మాడ్చుకునీ, మూతి విరుచుకునీ, చూపులు మరల్చుకొన్నారు. గుండెల్లో అనుమానం, భయం, సందేహం; ... ఇన్ని రకాల అగ్గి రగులుతుంటే మొహాలు మాడి పోకుండా వుంటాయా?

నరసమ్మే అన్నది, “నీకు తెలుసో తెలియదో గానీ; ఆ వేళ నువ్వు మీ

అమ్మా దబ్బుకోసం వచ్చి వెళ్లారు గుర్తుంది కదూ... అప్పట్నుంచీ ఆయన వ్యాపారం ఎత్తేశారు.”

నేను ఆశ్చర్యపోయాను. అంటే.. నా మాటలు ఆయనమీద అంత తీవ్రంగానూ, అంత త్వరగానూ పనిచేశాయన్న మాట!

క్షణాల తర్వాత అప్పుడు నలుగుతున్న సమస్య తెలిసింది నాకు. ఆయన ఆస్తిపాస్తుల గురించి తెలియనిదే శవ దహనానికి పూనుకోరట... కొడుకులు.

సుబ్రమణ్యంగారు వచ్చారు. ఆయన లాయరూ, మా పెదనాన్నకి మంచి మిత్రుడూ. ఆస్తిని బ్రహ్మానందంగారు ఏం చేశారో విల్లు చదివి వినిపించాడు ఆయన.

అదివిని అంతా రిచ్చపడ్డారు. నేను నరసమ్మ మొహంలోకి చూశాను. ఆవిడ నిర్లిప్తంగా శూన్యంలోకి చూస్తోంది. కొబ్బరిచెట్టు మొదట్లో కూర్చున్న అల్లుడు... తువ్వాలా విదిలించి తలకు చుట్టాడు; సిగరెట్ వెలిగించుకున్నాడు. “ఇహ పదండోయ్. చావు కబురు చల్లగా తెలిసిందిగా”. అన్నాడు... బావమరుదుల్ని ఉద్దేశించి.

అంతా శవంమీదగా నడుచుకుంటూ వెళ్లిపోయారు. ఊళ్లో జనం ముక్కున వేలేసుకున్నారు; చీ కొట్టారు; తలో మాటా అన్నారు.

ఆ తర్వాత కార్యక్రమాన్ని నేనే పూర్తిచెయ్యాల్సి వచ్చింది.

ఆ రాత్రి...

ఇన్ని మజ్జిగనీళ్లు తాగి పడుకున్నాను.

సుబ్రమణ్యంగారు వచ్చేరు. విల్లులో విషయాల్ని మళ్లీ వివరంగా చెప్పేరు. ఒక బిల్డింగ్ నీ, లక్షరూపాయల నగదునీ పాఠశాలకు రాశారు. దానికి ఆయనా నేనూ ట్రస్టీలం. మిగిలిన స్థిర చరాస్తులన్నీ నరసమ్మకి చెందుతయ్. ఇదీ సారాంశం!

ట్రస్ట్ భవిష్యత్ కార్యక్రమం గురించి మళ్లీ రాస్తానన్నాడు.

కర్మాంతరాలు కాగానే హైదరాబాద్ తిరిగి వచ్చేశాను.

...జరిగిందంతా విని సన్నగా నవ్వింది, రమ. బ్రహ్మానందం పెదనాన్న నన్ను చూడాలని ఎందుకు పిలిపించమన్నాడో అర్థంకాలేదునాకు.

...నెల రోజులు గడిచినై.

నరసమ్మ వచ్చింది, ఆశ్చర్యపోయాను. పరామర్శలయ్యాక చెప్పింది “ఆస్థిని ఆయన సంతానానికి రాయించి రిజిస్టర్ చేయించాను. ఇప్పుడు ప్రాణం తేలికపడింది. నెత్తిమీదినుంచి బరువు దించినట్టైంది. ఏదో, ఈ కట్టెనీ నీ చేతులమీదుగానే వెళ్లిపోనీ!”

ఆత్మ లభించినట్లయింది నాకు, నా పాత ట్రంకుపెట్టె మూలగావున్న అర్థరూపాయి గుర్తొచ్చింది. సూర్యుడిలా వెలిగిపోతోంది...నరసమ్మ. భూమి తన చుట్టూ తాను తిరుగుతూ సూర్యుడిచుట్టూ కూడా తిరుగుతోంది.!!!.

(యువ మార్చి, 1983)

